

ठळक बातम्या

- देशभरात विजयादशमीचा उत्साह, राज्यात विविध ठिकाणी दसरा मेळाव्यांचं आयोजन
- जनसेवेच्या कार्यात युवकांनी उत्साहाने सहभागी व्हावं असं माजी राष्ट्रपती रामनाथ कोविंद यांचं संघाच्या शताब्दी कार्यक्रमात आवाहन
- धम्मचक्र प्रवर्तन दिनानिमित्त नागपुरात विविध कार्यक्रम
- महात्मा गांधी आणि लालबहादूर शास्त्री यांच्या जयंती निमित्त देशभरातून अभिवादन

आणि

- भारत विरुद्धच्या कसोटी मालिकेतल्या पहिल्या सामन्या वेस्ट इंडिजचा डाव १६२ धावात आटोपला

<><><><>

आश्विन शुद्ध दशमी - विजयादशमी अर्थात दसऱ्याचा सण आज सर्वत्र पारंपरिक पद्धतीने सोनं लुटून, शस्त्रपूजा करून साजरा होत आहे. साडेतीन मुहूर्तापैकी एक असल्यामुळे या सणाला नवीन खरेदी केली जाते. मात्र अनेक ठिकाणी अतिवृष्टी आणि पुराचं सावट सणावर जाणवत आहे.

विजया दशमीनिमित्त राष्ट्रपती द्रौपदी मुर्मू, उपराष्ट्रपती सी. पी. राधाकृष्णन आणि प्रधानमंत्री नरेंद्र मोदी यांच्यासह इतर मान्यवरांनी देशवासियांना शुभेच्छा दिल्या आहेत. न्याय, समानता आणि सौहार्दाच्या विचारांनी प्रेरित होऊन एकत्र मार्गक्रमण करणारा समाज आणि देश निर्माण करण्यासाठी दसरा प्रेरित करेल, असं राष्ट्रपती म्हणाल्या. दसऱ्यानिमित्त सर्वाना साहस, बुद्धी आणि भक्तीमार्गावर निरंतर अग्रेसर राहण्याची प्रेरणा मिळावी असं प्रधानमंत्र्यांनी सांगितलं.

राज्यातल्या पुराच्या संकटसमयी सर्वांनी आपद्ग्रस्त नागरिकांच्या पाठीशी उभं रहावं आणि त्यांना धीर द्यावा, असं आवाहन मुख्यमंत्री देवेंद्र फडणवीस यांनी दसऱ्याच्या शुभेच्छा देताना केलं आहे.

आकाशवाणी मुंबई
प्रादेशिक बातमीपत्र - दुपारी ३.०० वाजता
२ ऑक्टोबर २०२५ - गुरुवार

धाराशिव जिल्ह्यात तुळजापूर इथे आज पहाटे पारंपरिक सीमोल्लंघन सोहळा साजरा झाला. आज पहाटे तुळजा भवानीच्या मूर्तीची मानाच्या पालखीतून मिरवणूक काढण्यात आली.

<><><><>

जनसेवेच्या कार्यात युवकांनी मोठ्या उत्साहानं सहभागी व्हायला हवं. नैतिक मूल्यांवर आधारित राजकारणात सहभाग घेणं हे जनसेवेचं प्रभावी माध्यम असल्याचं प्रतिपादन माजी राष्ट्रपती रामनाथ कोविंद यांनी केलं आहे. राष्ट्रीय स्वयंसेवक संघाच्या शताब्दी निमित्त नागपूरात आयोजित कार्यक्रमात ते प्रमुख पाहुणे म्हणून बोलत होते. २०४७ पर्यंतच्या विकसित भारतात संघाचं महत्त्वपूर्ण योगदान असेल अशी आशा त्यांनी व्यक्त केली.

होल्ड - रामनाथ कोविंद

यावेळी त्यांनी देश तसंच संघाच्या कार्यात महत्त्वपूर्ण योगदान दिलेल्या व्यक्तींचं स्मरण केलं. सरसंघचालक मोहन भागवत यांनी यावेळी संघाच्या १०० वर्षांच्या कार्याचा आढावा घेतला. सामाजिक समरसता, कुटुंब प्रबोधन, पर्यावरण संरक्षण, शिस्त आणि संविधानाचं पालन या पंचसूत्रीचा अधिकाधिक अवलंब करण्याचं आवाहन त्यांनी केलं. आत्मनिर्भर भारत निर्माण करताना देशाच्या गरजेनुसारच इतर राष्ट्रांवर अवलंबून रहावं, असंही ते यावेळी म्हणाले.

होल्ड - सरसंघचालक

पहलगाम हल्ल्याला भारतानं दिलेल्या प्रत्युत्तराचं त्यांनी स्वागत केलं. भाषा, प्रांत आणि जात या मुद्द्यावरून भेदभाव निर्माण करणाऱ्यांपासून सावध राहण्याचं आवाहन त्यांनी केलं. मुख्यमंत्री देवेंद्र फडनवीस, केंद्रीय मंत्री नितीन गडकरी यांच्यासह विविध मान्यवर, स्वयंसेवक या कार्यक्रमाला उपस्थित होते.

<><><><>

६९वा धम्मचक्र प्रवर्तन दिन आज नागपूरमध्ये साजरा होत आहे. या पार्श्वभूमीवर बौद्ध अनुयायी मोठ्या संख्येनं दीक्षाभूमीवर दाखल झाले आहेत. यानिमित्त आज सकाळी विशेष बुद्ध वंदना झाली. यावेळी परमपूज्य डॉ. बाबासाहेब आंबेडकर स्मारक समितीचे अध्यक्ष भदंत आर्य नागार्जुन सुरई ससाई यांनी अनुयायांसोबत बुद्ध वंदनेत सहभाग घेतला.

आकाशवाणी मुंबई
प्रादेशिक बातमीपत्र - दुपारी ३.०० वाजता
२ ऑक्टोबर २०२५ - गुरुवार

मुख्यमंत्री देवेंद्र फडणवीस आज नागपुरात कामठी इथल्या ड्रॅगन पॅलेस टेम्पलमधल्या बुद्ध वंदनेत सहभागी झाले होते.

<><><><>

बीड जिल्ह्यात गेल्या काही काळात सुरू झालेलं जातीपातीचं राजकारण संपवावं असं आवाहन मंत्री पंकजा मुंडे आणि माजी मंत्री धनंजय मुंडे यांनी केलं. बीड जिल्ह्यातल्या सावरगाव इथं आयोजित दसरा मेळाव्यात ते बोलत होते. संत भगवान बाबा यांनी सर्व जातीपातीच्या लोकांना एकत्र राहण्याची शिकवण दिली, तसंच गोपीनाथ मुंडे यांनीही हाच वारसा पुढे नेला, असं पंकजा मुंडे म्हणाल्या. अतिवृष्टीत नुकसान झालेल्या शेतकऱ्यांच्या पाठीशी सरकार उभं आहे असं आश्वासनही त्यांनी दिलं. तर पंकजा मुंडे शेतकऱ्यांना मदत मिळवून देतील असा आपल्याला विश्वास असल्याचं धनंजय मुंडे म्हणाले.

<><><><>

श्री क्षेत्र भगवानगड ट्रस्टच्या विकासासाठी खरवंडी इथली वनविभागाची ४ हेक्टर जागा द्यायला केंद्र सरकारनं मान्यता दिली आहे. याबद्दल मुख्यमंत्री देवेंद्र फडणवीस यांनी प्रधानमंत्री नरेंद्र मोदी आणि केंद्रीय मंत्री भूपेंद्र यादव यांचे आभार मानले आहेत.

<><><><>

दसऱ्यानिमित्त शिवसेना उद्धव बाळासाहेब ठाकरे पक्षाचा दसरा मेळावा संध्याकाळी मुंबईत शिवाजी पार्क इथे होणार आहे. पक्षप्रमुख उद्धव ठाकरे या मेळाव्याला संबोधित करणार आहेत. शिवसेनेचा दसरा मेळावा संध्याकाळी मुंबईत गोरेगाव इथे नेस्को मैदानावर होणार आहे. दसरा मेळावा हे शक्तिप्रदर्शन नसून शेतकऱ्यांची सेवा असल्याचं उपमुख्यमंत्री एकनाथ शिंदे यांनी म्हटलं आहे.

<><><><>

राष्ट्रपिता महात्मा गांधी यांच्या १५६व्या जयंतीनिमित्त तसंच देशाचे दुसरे प्रधानमंत्री लालबहादूरशास्त्री यांच्या जयंतीनिमित्त देश त्यांना अभिवादन करीत आहे. नवी दिल्लीत राजघाट इथं महात्मा गांधींच्या समाधीस्थळी सर्वधर्म प्रार्थनेचं आयोजन करण्यात आलं होतं. राष्ट्रपती द्रौपदी मुर्मू, उपराष्ट्रपती सी पी राधाकृष्णन, प्रधानमंत्री नरेंद्र मोदी, लोकसभेचे सभापती ओम बिरला यांनी राजघाट इथं पुष्पांजली अर्पण केली. लोकसभेतले विरोधी पक्ष नेते राहुल गांधी यांनीही राष्ट्रपिता महात्मा गांधींना आदरांजली वाहिली आहे.

याखेरीज अनेक राजकीय नेते आणि विविध क्षेत्रातल्या मान्यवरांनी गांधीजयंतीनिमित्त अभिवादन केलं आहे.

जीएसटी बचत उत्सवांतर्गत खादीवर २० टक्के आणि ग्रामोद्याग उत्पादनावर १० टक्के सूट मिळणार आहे. ही सवलत येत्या ५ नोव्हेंबरपर्यंत मिळेल.

राज्यातही विविध ठिकाणी महात्मा गांधी आणि लाल बहादुर शास्त्री यांना आदरांजली वाहण्यात आली.

देशभरात आणि परदेशातल्या भारतीय दूतावासांमध्ये त्यानिमित्त विविध कार्यक्रम होत आहेत.

<><><><>

हिंदुस्तानी शास्त्रीय संगीताच्या बनारस घराण्याचे ख्यातनाम गायक पंडित छन्नूलाल मिश्रा यांचं आज पहाटे उत्तरप्रदेशात मिर्झापूर इथं निधन झालं. ते ८९ वर्षांचे होते. खयाल गायकीबरोबरच तुमरी, भजन, कजरी आणि चैती गायनासाठी ते प्रसिद्ध होते. पद्मभूषण, पद्मविभूषण, संगीत नाटक अकादमीसह अनेक पुरस्कार त्यांना मिळाले होते.

छन्नूलाल मिश्रा यांच्या पार्थिवावर आज संध्याकाळी वाराणसीत मणिकर्णिका घाटावर अंतिम संस्कार होतील. छन्नूलाल मिश्रा यांच्या निधनाबद्दल राष्ट्रपती द्रौपदी मुर्मू, उपराष्ट्रपती सीपी राधाकृष्णन, प्रधानमंत्री नरेंद्र मोदी यांनी तीव्र दुःख प्रकट केलं असून आदरांजली वाहिली आहे.

<><><><>

ज्येष्ठ स्वातंत्र्यसैनिक, गांधीवादी नेते जी जी पारेख यांचं आज पहाटे मुंबईत निधन झालं. ते १०१ वर्षांचे होते. महात्मा गांधी यांच्या नेतृत्वाखालील १९४२ च्या चले जाव चळवळीत जी जी पारेख यांचा सक्रिय सहभाग होता. त्यानंतर आणीबाणीविरोधी आंदोलनातही पारेख यांना कारावास झाला होता. युसूफ मेहरअली सेंटरच्या माध्यमातून ते सामाजिक कार्यात शेवटपर्यंत सक्रिय होते.

<><><><>

सेवा पर्व या विशेष मालिकेत आपण सरकारच्या विविध क्षेत्रातील कामगिरीविषयी जाणून घेत असतो. आज आपण जाणून घेणार आहोत सुरक्षा दलांनी राबवलेल्या नक्षलविरोधी मोहिमेबद्दल.....

आकाशवाणी मुंबई
प्रादेशिक बातमीपत्र - दुपारी ३.०० वाजता
२ ऑक्टोबर २०२५ - गुरुवार

होल्ड कॅप्सूल

(केंद्र सरकारने नक्षलविरोधी कारवाई अधिक तीव्र करण्याचा निर्णय घेतल्यानंतर गेल्या अकरा वर्षात सुरक्षा दलांनी नक्षलींविरोधात शून्य सहिष्णुता धोरणाचा अवलंब केला आहे. नक्षलग्रस्त जिल्ह्यांमध्ये सरकारी योजनांची अंमलबजावणी केली जात आहे. जे प्रदेश नक्षलग्रस्त म्हणून ओळखले जात असत ते आता हरित विकासाचे प्रदेश झाल्याचं प्रधानमंत्री नरेंद्र मोदी यांनी आपल्या स्वातंत्र्यदिनाच्या भाषणात म्हटलं.....

होल्ड बाईट मोदी

<><><><>

भारत-वेस्ट इंडिज कसोटी क्रिकेट मालिकेतल्या पहिल्या सामन्यात भारतानं आज उत्तम गोलंदाजी आणि क्षेत्ररक्षण करत वेस्ट इंडीजचा पहिला डाव १६२ धावात गुंडाळला. अहमदाबादमध्ये सुरू असलेल्या या सामन्यात वेस्ट इंडिज नाणेफेक जिंकून प्रथम फलंदाजी करायचा निर्णय घेतला. मात्र त्यांचे फलंदाज चांगली कामगिरी करू शकले नाहीत. जस्टीन ग्रीव्हच्या ३२ धावा ही त्यांची सर्वोत्तम वैयक्तिक खेळी ठरली. भारतातर्फे मोहंमद सिराजनं ४, जसप्रीत बुमराह ३, कुलदीप यादव २ तर वॉशिंग्टन सुंदरनं १ गडी बाद केला.

शेवटची बातमी हाती आली तेव्हा भारताच्या पहिल्या डावात बिनबाद २३ धावा झाल्या होत्या.

<><><><>

एसटी महामंडळानं प्रवाशांच्या सोयीसाठी आपली एसटी या नावाचं नवीन ॲप आणलं आहे. यात बसचे वेळापत्रक, बसची सद्यस्थिती, थांब्यावर पोहोचण्याची अपेक्षित वेळ यासारखी माहिती मिळणार आहे. १२ हजारापेक्षा जास्त बसची आणि १ लाखांहून अधिक मार्गांची माहिती यात उपलब्ध आहे.

//<><><><> //